

దీక్ష

“కవర్డ్ — యూ...డర్ట్ కవర్డ్ —”.

—కలత నిదురలో వెన్ను చరచినట్లుగా అయి, ఉలిక్కి పడుతూ, పక్కమీదనుంచి క్రిందకు దొర్లి, లేచి కూర్చుని మూసిన కనులతోనే... కలలో మెరసిన దీనపుచూపులను మనసులో తాండవించుకుంటూ మళ్ళా పారాయణకు ఉప క్రమించాడు... కవర్డ్...

ఆమే!... అవే నీరోజేకన్నులు... అవే పరివేదనతో బ్రతిమాలేచూపులు... నన్ను ‘మరచిపోకండి’ అని, పాలిపోయిన పెదవులమీద, మందారమాలలైన పలుకులు... కనుమూసినప్పటినుంచీ అదే కల!

తెలుసును... ఉభయలకున్నూ, ఈ జన్మకు తిరిగి కలుసుకోవడం వుండదేమోనని... తెలుసును అశుభసూచనలతో గుండె వుండివుండి ఝల్లుమంటూంది... మరునాడు ఉదయం బయలుదేరుతుందనగా... తెల్లవారూ, బాల, మంచాన్ని ఆనుకుని కటికనేలమీద కూర్చుని... ‘నన్ను పంపమోకండి! నాకేమో భయంగా, తగనిదిగులుగా ఉంది; ఏమైనాసరే, మీ దగరనుంచి పంపేయకండి’... అని ఎంత వేడుకుంది... బండి ఏకేటప్పడు, ... ఎలా విలపించింది... కడసారి, ... ఏలా చూసింది!

ధైర్యంచేసి... తండ్రిమాటకు ఎదురుఆడి... భార్యను పంపకుండా నిలుపుకునే సాహసం, అప్పుడు లేకపోయింది! తరువాత... ఎన్నిసార్లు ప్రయాణమైనా... ఆయన అనుగ్రహించి పైసారాల్చండే... ఎక్కడికి కదలడం?... ఉత్తరం వ్రాయడానికి అణాడబ్బులకు గతిలేనివాడికి... ఊరి ప్రయాణానికి...

చినరకు... జబ్బుచేసిందని, తెలిగ్రాం వచ్చినా, అప్పుడయినా, ఆ ధన—కిరాతుడిగుండె కరగిందా? డబ్బే ప్రాణం... పాతబాకీ వసూలుచేసుకోవడం ముఖ్యం కాని... ప్రాణం ఎక్కువా?—పోయిందని..... సుఖప్రసవం కాలేక, ఎంతో కష్టపడిపోయిందని... తెలిసిన తరువాతకూడా, ఏమనుకున్నాడు... చీలికలు వాలికలైన పాతపంచ పారేసేటప్పుడు పడే బాధంత అయినా ఆయనకు లేకపోయిందే?... కోడలు పోయిందనికాదు... ఇక వియ్యాలవారిదగ్గరనుంచి డబ్బుగుంజడానికి పీలులేకుండాపోయిందని... విచారం!

కిరాతుడు... ఆయనకడుపున పుట్టికూడా ఆ బండ తనం ... మనసు — రాయి — తనం, తనకు ఎందుకు అబ్బిందికాదు? వెధవడబ్బుకోసం... ఆయన, ఎన్నిప్రాణాలైనా దిగదుడిచి బలివేస్తాడే... ప్రాణానికి ప్రాణమైన—బాలను కాపాడుకునేందుకు... ఆ తండ్రికి కొడుకు... తానేం చేయగలిగాడు?... ఏమూచేతకాని... తెగ తెంపులు లేని ... కనర్.

ఎల్ల కాలమూ, అలా పరాన్నభోజనం చేస్తూ... భూభారం వృద్ధిచేస్తూ... కన్నవారి నంటయింటి కుందేలుగా

...జీవనం చేసేవాడేమో? కాని... గొర్రెను మేపి మేపి, కసాయివాడికి అప్పజెప్పకుండా ఊరుకునే కరుణాళువా... ఆ తండ్రి! పుట్టగానే, తల్లి కరవైన, ఆ పసిపాపసంగతి యిక తలచకూడదూ?... మళ్ళా కొత్తపెళ్ళికొడుకు కావాలి?—

అయేవాడేమో — ఏమో, తండ్రిమాటను ... కాదనే నిబ్బరం ఎక్కడ ఏడ్చింది? కాని... ఆమెకన్నులు ... బాల చివరసారి చూసిన చూపు...

ఎదిరించి ఆ పంచక్రింద ఒకక్షణం నిలువలేదు..... తండ్రి చిట్టెడువుప్పు దక్కనియ్యదు... పోట్లాడుతూనే... అక్కడనే వుండగలతాహతు... తనపిల్లను తెచ్చి పెంచు కుంటూ... తనకు రావలసినదేమో నిలవేసి గుంజుకుని... ఆ యింటిపట్టునే ... ఆ పోరులోనే కాలక్షేపంచేయగల తాహతు... లేదు.

కటుబటలతో... ఎవరితోనూ చెప్పకుండా, ఎక్కడికి వెళ్ళుతూన్నదీ తెలియనీకుండా... చేత కానీలేకుండా ... నానాబాధలూపడి, పట్నంచేరుకుని... తిండికిమాడి, తలదాచుకునే చోటులేక, ఆదరించే దిక్కులేక, మలమల మాడిపోయి... ఇన్నాళ్ళకు, ఓపూట కడుపునిండే కొలువుకు కుదిరి ... కాలం ఏలాగో గడుపుకుంటున్నాడు.

సుఖపడాలని కోరికలేదు... అంతకన్న మంచిఉదోం గం... వుండటానికి వసతి దొరకాలనీ... విద్యకు తగినలాభ్య కలగాలనీ ఆపేక్షలేదు. అవకతవక జీవితంవల్ల పడినకష్టాలు ... మరచిపోవాలని లేదు.

నమ్మిన అమాయకురాలిని రక్షించుకో లేకపోయినాడు
 ... వెళ్ళకపోతే, బ్రతికేదేమో! రమ్మని ఎన్ని ఉత్తరాలు
 వ్రాసినా, తండ్రికి రుడిసి, వెళ్ళి చూడనన్నా లేకపోయినాడు.
 తండ్రి కారాలూ మెరియాలూ నూరుతాడని... కరువుదీర
 ఏడువనన్నా లేకపోయినాడు... ఆయింట్లో — కవర్డ్ — ఎందుకు.
 వచ్చిన ఏళ్ళు... ఎందుకు వచ్చిన చదువు...

ఇక్కడ ఒక సుఖం... తండ్రి భయం లేదు... ఎప్పుడూ
 బాలను తలచుకోవచ్చును... కలలో... ఆ మెచూపులు
 మననంచేసుకుంటూ దద్దరిల్లి పోవచ్చును.

ఎవరితోనూ స్నేహంలేదు... ఏ జోక్యానికీ పోవడం
 లేదు. అనుభవంవల్ల పరిపాటి అయిపోయి... మరపువచ్చి
 నప్పడల్లా... బాలచూపులు మెలకువ తెప్పించాలి... కవర్డ్
 — అని జ్ఞాపకంచేయాలి!

— మనసులో కణకణలాడుతూన్న అధీర భారంతో
 కళ్ళు జేగురుముద్దలైపోయినవి: ములుగర్రతో పొడిచినటు
 శీతాకాలం సూర్యకిరణాలు... తలుపులు డిపోయిన కిటికీ
 గుండా చొరుచుకువచ్చి రెప్పలమీద కుమ్ముతూన్నవి.
 అల్లార్చి... చూపు తెమల్చుకుని... అరచేతులతో కను
 లద్దుకుని... కర్మసాక్షికి అంజలిపట్టి పక్కను మోచేతుల
 మీద. ఆనిన ఊపులో లేచి నిలుచుని... లుంగీ బంధించు
 కుని... లోకంలోకి దిగిపోయినాడు.

స్టవ్ రగిల్చి... స్నానం అదీ చేసి వచ్చేశాడు:
 పాలు అందుకుని... కాఫీచేసుకు త్రాగి... సిగరెట్ కోసం

వెదికి...భాళీపెట్టెను మూలకువిసిరికొట్టి...దిగివెళ్ళి తేచ్చు
కునేందుకు ఓపికచాలక రాత్రి చూడటంమరచిపోయినపత్రిక
చేతపుచ్చుకుని తిరగవేస్తూ... కుర్చీలో జార్ల పడినాడు.
తిరగపడి, ఒళ్లో పరచుకుపోయిన 'హిందూ' వెనకపీటీఅంతా
...మోపెడేసి పూలదండలతో, భుజాలు రాచుకుంటూ
ఎగుడుదిగుడుగా నిలుచున్న... నూతనదంపతులమయం.
అవి, కళ్ళకు ముళ్ళులాగా గుచ్చుకోగా, వేజీ, గొగ్గిఅంచు
గుప్పెటలో పట్టి...చీల్చేస్తూ...అలాటి ప్రచురానందం
...గడ్డకట్టుకుపోయిన తనగుండెల్లో త్రెళ్ళించిన అసహ్య—
వేదనా—ఉన్నాదానికి... తెప్పిరిల్లిన మనసులో మెరుపు
లాగా...నవ్వు తెచ్చుకున్నాడు...ఆలోచనలమీదుగా...
దండలు ఎడాపెడా వేసుకుని, బొమ్మముఖంలో, నందనవనీ
విహారసుఖం చిందించుకునే...వివాహ—వీరుడు... తరు
వాత...జీవితం, ఏ కారణంవల్ల...ఏలా దగ్గమెపోయినా...
ఆ కుములు ధైర్యంగా...కానికి...ప్రకటించలేడేం? అవు
ను...ఒళ్ళంతా సంసారం... ముళ్ళుగా గుచ్చుకుపోయిన
మీదట చెంపల్లో, కావాలని తెచ్చిపెట్టుకునే రోజూ రేకల
మెరమెచ్చు లేలా నిలుస్తవి? అదంతా...కలలు కలలని
తెలుసుకోనీయని...పీడకల.....

—ఇంకా కల అనుకుంటూనే ఉన్నాడు...ఎదురు
గుండా...తనహోదాకు తగిన యిగిలింపుతో...తన పైఅధి
కారి... ఆయనపక్కను... చేత పూలకాన్కతో సిగ్గు

దిగ్మింగుకు నేకళ్లు, ఓరచూపులకు మళ్ళించే... ఆయన కూతురు...

“మూకాభినయంలో... భావప్రకటనం... ఆతనిమీద అంతసేపటినుంచీ పనిచేయకపోవడంవల్ల... సకిలింపు మోతాదు పెద్దదిచేసి... ‘హలో’ అని ఆతడు తెలివి తెచ్చుకుని ఉచిత మర్యాదచేసేలోపుగా... స్థూలకాయం... ఉన్న ఖాళీకుర్చీలో దించేశాడు.

ఆతడు లేచి నిలుచుండగానే... ఆ అమ్మాయి పూలు దోయిలించి... అర్పించేభంగిమంలో అందించింది... వాటిని, మర్యాదగా మేజామీదకు... గుప్పిటవిడిచి... ఆయన జాపిన సిగరెట్ ఆప్యాయంగా... తీసుకున్నాడు.

ఒకదమ్ము... ఆతడికళ్ళల్లో... వాళ్ళు అప్పుడు అలా దయచేయడం ఎందుకా అనే ఆశ్చర్యం ఊదినవి : ఆయన చూపులు ఆ రాకకు భారతగాథ అంత వెనుక అండఉన్నదనే... గాంభీర్యం తట్టించినవి.

రెండోదమ్ము... ఆతడికవళికలో... ముదిరిపోతూన్న... అర్థం—కాని—తనం : ఆయన మానంలో... ఇక నోరు విప్పనలెననే... ఆలోచన... నిశ్చయం :

—కాడలాగా పేరుకున్నకొడి, కుర్చీచేతికి చూపెట్టి... రాలుస్తూ... ఆయన తెలివితేటలుగా...

“వీరపూజ... చేయడానికి వచ్చాం” అని మిసాలు సర్దుకున్నాడు.

“ప్రాణదానం చేసినందుకు, ... వాక్యం సగంలో

వీణె ముక్తాయించినట్టా... చిరునవ్వు... చూపులకు అంది
పుచ్చుకోనిచ్చింది.....

అలా తెల్లబోయి ... తండ్రిముఖంమీదనుంచి...
కూతురినంకకు చూపు తిప్పకుని... అప్పుడు పోల్చుకుని...
అంతటితో ఆ నాటకం అర్థంఅయి... బిగ్గరగా నవ్వుతూ...

“చేయి పట్టుకుని... అంత మోటగా లాగినందుకు
దండించడానికి... మీతండ్రిగారిని తీసుకురావాలిసింది కాని..
ఈ పూలపూజ లేమిటి”... అని చల్లనిగాలి చిగురించిన
కొంటెతనం ఆమెమీదికి విసిరాడు.

“అంతకన్న ఏం చేయగలం?... నీవు దేవుడులాగా
... తోడుపడి రక్షించకపోతే, అమ్మాయి అక్కనా—
అక్కనా కారుక్రింద పడిపోయేదేనా... ఏం ప్రత్యుపకారం
చేసి నీ రుణంతీర్చుకోగలను”... అని ఆయన... ప్రాధేయపు
—జవాబు.

“నేను ఆ సంగతే మరచిపోయినాను... మీ అమ్మా
యిని... మీ మాటలధోరణివల్ల పోల్చడమేకాని ... ఒంట
రిగా కనబడితే... గుర్తుపట్టలేకపోయేవాడినే... అయినా ఏం
ఘనకార్యం అని... మనిషైనవాడు ఆమాత్రం...”

“ఊ... ఏడి ఒక్కడిని చూపించు, ఎవడికివాడు తన
పుచ్చెకాచుకోవడమేకాని... ప్రాణానికి తెగించి...”

“తెగించడాని కేముంది?”

“ఇలా తేల్చేయడం... నీ వీరహృదయానికి ... విన
యానికి లక్షణం.”

“నన్ను పొగడకండి.”

“పొగడటమా? కృతజ్ఞతను... తెలుపుకోవడం.”

“అరుణా ?”

“కాదనడం... నీతరమా ?”

...కోటీ ఎక్కడమేతప్ప...మాటల ప్రయోజనం కనిపించనందువల్ల...వాళ్ళను కరువుదీరా అభినందించనిచ్చి...సాగనంపి...తలుపుగడియబిగించి...నిట్టూర్పు సగం విడువకముందే, మళ్ళా ఎవరో వచ్చినట్టు...తలుపు ధణల్ మంది: తీయగా...బొమ్మతీసి ప్రతికలకు...అమ్ముకునే...అయ్యర్.

అంతసేపూ—మర్యాదకోసం అరికాలిక్రింద అణచి పెటినమంట...ఒక్కమాకు నెత్తికి ఎగదట్టింది : రెండుచేతులతో ఆగంతుకుడి రెండుచేవులూ పట్టుకుని...వెనుకకు త్రిప్పి...‘ఇక్కడనుంచి...మీ ఆఫీసుదాకా...ఎన్ని అడుగులూ లెక్కపెట్టుకుంటూ వెళ్ళి...మొత్తం ఎంతో ఉత్తరం వ్రాయి. మెడ మెదిల్చావా...మళ్ళా అడుగు వెనక్కు వేశావా...నీ ఊపిరి తీశాననుకో...’ అనిఖంగ్ మనేటటుగా ఉరిమి మేడ అదిరేటటు తలుపు వేసుకున్నాడు...వెంటనే కుర్చీలోపడి—నిషం త్రేణుపులుగా...నవ్వునురగలు గ్రక్కుతున్నాడు...‘వీరుడు’...ఓహో.

ఉదయాన్నే ఎత్తుకున్న మైకం...ఎండకాస్తూన్నంత సేపూ...తరగనేలేదు : నాలుగుగంటలు దాటినతరువాత...భోజనంచేయలేదన్న సంగతి జ్ఞాపకంవచ్చి...నిలిచిపోయి...హోటలుకు పోయి...ఆత్మారాధన సుష్టుగాచేసుకుని...

కాఫీకమ్మదనానికి... నిలు వెల్లా కమ్ముకుంటూన్న ఖులాసాతో
 ...గుమ్మం దిగగానే ఆ అమ్మాయి... కారులో ఎదురుగా
 ఉంది... చూసి గిరుక్కున పాస్ పాపులో కల్పించుకుని... జన
 సమూహంలో కలిసిపోదామని చూశాడు కాని... 'ఆమెను
 ఇప్పుడు ఏమరించడం నీతరము' కాదని మనసు నచ్చ చెప్పి
 నందువల్ల... పశ్యబిగివిని... సమీపించాడు. షవర్క్ తలుపు
 తీసి ఉంచాడు. ఆమె చేయి చాచి మనసుతో... లోపలికి
 లాగేసింది...

బాణవేగంతో... ఎన్నేరు చేరుకుంది కారు. కుదిలిం
 పులకుకూడా... చలించకుండా... వీసపాలెనా శరీరాన్ని జరగ
 నీయకుండా... కూర్చున్నాడు.. ఇసుక గుట్టలుగా పేరుకున్న
 చోటికి... ఇద్దరూ... పశానంతో... నడచిపోయినారు..

'మూగనోము... మాకన్న మగవాళ్లు పడితేనే, ముచ్చ
 టగా ఉంటుందిలాగుంది' అని స్వగతానికి ప్రకాశం
 యిచ్చింది. ఆతడు వంచినతల ఎత్తిచూసి ఊరుకున్నాడు.
 ఎన్నోమాటలు చెప్పింది... ఎన్నో రకాలుగా కిలకిలలాడింది:
 ఎన్నోవిధాల నోరూరించాలని... సిగ్గుగా... నిర్భయంగా...
 ప్రయత్నించి... మానాన్ని ఇక సహించలేని చొరవలో...
 మీదకు వాలింది.

— హుంకరించాడు ... మెడకు చేతులు మెలివేసింది
 ... విడిపించుకోబోయినాడు... ముఖానికీ, ముఖానికీ తేనెచిను
 కంత ఎడమన్నా లేదు... విడిపించుకుంటేనేగాని... వీడి ఈవల
 వడలేదు.

‘ఒళ్లు మరచిపోకు’... ఆతనికళ్లు... ఎక్కడో చూస్తున్నవి... పంటల్లో.

‘పోను... కాని, మిమ్మల్ని మరవలేను’.

‘నీవు... ఎవరు?’

‘విడదీసుకున్న — మీ కాగిలి నడగండి.’

‘వెటిదానా!’

‘ఆలా చేసింది... మీరే’.

‘నేను చేసిన దేమిటో నీ కేం తెలుసు...’

— ఒక దమ్ములో... తన పూర్వగాథకు, ఆమెమనసు విరిగేటంత విషపుపూత పూసి ... భార్యను మ్రింగివేసిన పరమకిరాతుణ్ణి... అని నమ్మించాలని ప్రయత్నంచేశాడు : ఆమె... పెదవులు వడకుతూండగా... విని... విని కన్నీడు రెప్పలతో అప్పళించుకుని... చాలా జాలిగా,

‘ఎంత బాధపడ్డారండీ?’... అంది మారనిమనసుతో.

‘బాధ... పెట్టాను’.

‘నేను... నమ్మను’.

‘పోనీ’.

‘...పోనీయను’.

— ఆ రంపకోతభరించలేక... నిబ్బరంగా... సంభాషణ చంద్రోదయంమీదికి త్రిప్పి... ప్రొద్దుపోతూన్నదని జ్ఞాపకం తెప్పించి ఆమె ఎటు.. అనుకునేందుకూ నాలుపోనీకుండా యిం

టికి మళ్ళించాడు: కాదు పరుగుతీస్తూన్నంతసేపూ, ఎలాగా ఇంకా రంధి పెరగనీక తప్పించుకోవడం అనే ఆలోచనలో పరధ్యానంగా ఉండి, ఊళ్ళోకి రాగానే... దోవపోయే ఎవడి వంకనో... స్నేహితుడని చూపిస్తూ... ఆతనితో పని ఉందని ... ఆ గేలోపల క్రిందికి దుమికేసి... మందిలో కలిసిపోయి... యింటికి చేరుకున్నాడు.

అలవాటుప్రకారం పేపరు కొని పట్టుకు తెచ్చు కోవడం మరచిపోలేదని... అప్పటికి స్వప్నా తెలిసి... పేజీ తిరగ వేయగానే... కొట్టాచ్చే అక్షరాల్లో... తను చేసిన ఘనకార్యం ప్రశంస... ఆఫీసు గ్రూప్ లోనుంచి ... సంగ్రహించిన... తనబామ్మ!

అంతవరకూ చించి ఆ పేలికతో సిగరెట్ ముట్టించు కుని... జారవిడిస్తే నిశ్శేషం కాదేమోనని... వేళ్లు కాలేదాకా ... రేజా మిగలకుండా. నుసి కంటచూసి విడిచాడు.

—క్రిందపడివున్న కవరు చించి చూశాడు: దానిలో ... 'మేము తెలుగులో మొదటి స్టంట్ పిక్చర్ తీయ సంకల్పించాము.. అందుకు, మీలాటి వీరులు, మాతో కలిసి పనిచేయడానికి అంగీకరించితే' ఇక ఆపై అక్షరంచూడకుండా ... నలిపేశాడు : వరాలు ఇవ్వడానికి చేతగాని దేవతలు... వంచనలకు మాత్రం ముందంజ. కళ్ళు మూసుకుపోయినలోకం ... ఏపాట పాడినా... 'బాల' తనకళ్ళల్లో మెదులుతూంటే చాలును... గుండె చిట్టెం కరగకుండా నిలవడానికి...

రెండురోజులు గడిచినవి. ఆఫీసునుంచి... ఎందుకు రాలేదో అని కనుక్కునిపోవడానికివచ్చిన జవానుచేతికి రిజైన్

చేసినట్టు వ్రాసియిచ్చి పంపేశాడు. ఆ అమ్మాయి... రెండుమూడుసార్లు వచ్చి...చనవుచేసుకోవ్వాలని ... మీద మీదకు వస్తే...ఆ మెకూరిమినంతా...నూదిపింజెలాగా ఎగర గొట్టాడు...కాని, మనసు మార్చుకోదని తెలుసు...తన మనసు ఈ జన్మకు సుఖలాలనలలోకి మారకూడదని... తెలుసు...ఇక చేయవలసింది ?

ఒంట్లో త్రాణ లేకపోయినా...ధూకుడుగా...దిగి, వీధిలోకి వచ్చి...నచ్చే త్రాం ముందర...

కళ్ళకు కమ్మినచీకటి విడిపోయేటప్పటికి...డైన మో రూమ్ లాగా ఉన్న తల...తలగడలమీద నిలువలేకుండా ఉంది. చీకటిచారికలలోనుంచి...ఆ అమ్మాయి ముఖం...ఆదుర్దా ఓడుతూ...గోడమీది కేలెండరులో...అవాళటికి...పదో నాటి తేదీ...కొట్టాచ్చినట్టు...

పోలీసు జరిచారల తలపాగా రాయడికంఠం... 'మీ సాహసానికి ధన్యవాదాలు...మీ రలా ప్రాణానికి తెగించి ...త్రామ్ కు అడపడకపోతే...ఆ ఖూనీదారు తప్పించుకునే వాడే—'

పట్టుతప్పి పడివున్న దేహం...మనసును ఆ వీర— కళంకం తమాయించుకోమని...హెచ్చరించినట్టై త్రుళ్ళిపడ టంలో కుట్టు చెదిరి...పిగిలి...నల్లనికాలువ...మొగం కమ్ము కుంటూంది. బాధను గుర్తించడానికి తడుముకునేచేయి కళ్ళకు నెత్తురుపూసింది. చుట్టుప్రక్కల గడబిడ...మళ్లా చీకటి.

చీకటిలో...వెన్నెలగూటిలో...నేరం మరచిపోయి ...చిరునవ్వే...బాల...చిక్కి శల్యమై...బాధలు కరగించిన

రూపం...విరిసిపోతూ...మెదడుకు ... అమృతస్నానంతో...
తాపం ఆ ర్చేసి....

—తలపులో వెన్నెలవెలుగు...కన్నులలోకి...జీవచైతన్యజ్యోతిగా తరళించుకుంటూ రెప్పలు ఆర్చడంలో... నెలమారిన తేదీల గడులకాగితం... 'గడచిన నెలను కాలం లోకి తోసేశాను...ఇప్పుడు నీకు కావలసింది...నేను' అన్నట్టు కొత్తనెత్తురు రంగు అంకెలతో...గాలికి...రెపరెపలాడుతూ...ఆకర్షించిన చూపు...వాలుకోవడం...ఉద్రేకం నిరంతర సేవాజాగరణంలో చివికి...దోహదమెపోగా తేదీగ సాగిన.... ప్రేమవల్లరి పోలికల...కళ్ళతో...కాచుకునిఉన్న...ఆ అమ్మాయి కవళికలో...ఏకమూర్తిగా ... పెనవేసుకుపోతూ బాల...అందుబాటుచేసి...తా నందనిదైపోవడం—

గుండె సారించే...కవర్డ్...శైవసామ్యాన... కంఠ గతంగా కుదించుకుని...పరీక్షాధికారి...ప్రత్యేకం పగబటి ఫెయిల్ చేశాడని తెలుసుకున్నప్పుడు... త్రోత్రంతో బడి చదువు మానివేసి...పంతం విద్యాస్పర్ధతో చెల్లించుకోవాలనుకునే ఫస్టు బాయ్ లాగా ... పైఅంతసుకు...ఉద్ధరించుకోవాలని...

—నరబలం మిగిలిపోయినచేయి...ఆ మెవైపుకు... సాగనిచ్చాడు...గుప్తమన్న దీపం మెలుపున...ఆతని కనుకొలుకుల్లో కుదురుకున్న...నీటిబిందువులతోణికిసకు...చేతికి చేయి కౌగిలిగా యిచ్చి వీరగంధానులేపనంగా పులకల్లైపోతూన్న...ఆ అమ్మాయిలో...సుమంగళ—కైశికి జలదరించింది.